

## ॥ श्री गायत्री रामायणम् ॥

|  |   |
|--|---|
| तपस्स्वाद्याय निरतं तपस्वी वाग्विदां वरम्।<br>नारदं परिपप्रच्छ वाल्मीकिर्मुनिपुङ्गवम् ॥        | १ |
| स हत्वा राक्षसान् सर्वान् यज्ञघ्नान् रघुनन्दनः।<br>रिषिभिः पूजितः सम्यग्यथेन्द्रो विजयी पुरा ॥ | २ |
| विश्वामित्रः स धर्मात्मा श्रुत्वा जनकभाशितम्।<br>वत्स राम धनुः पश्य इति राघवमब्रवीत् ॥         | ३ |
| तुष्टावास्य तदा वम्शं प्रविश्य स विशाम्पतेः।<br>शयनीयं नरेन्द्रस्य तदासाद्य व्यतिष्ठत ॥        | ४ |
| वनवासं हि सङ्घाय वासांस्याभरणानि च।<br>भर्तारमनुगच्छन्त्यै सीतायै स्वशुरो दधौ ॥                | ५ |
| राजा सत्यं च धर्मं च राजा कुलवतां कुलम्।<br>राजा माता पिता चैव राजा हितकरो नृणाम् ॥            | ६ |
| निरीक्ष्य स मुहूर्तम् तु ददर्श भरतो गुरुम्।<br>उटजे राममासीनं जटावल्कल धारिणम् ॥               | ७ |
| यदि बुद्धिः कृता द्रष्टुं अगस्त्यं तं महामुनिम्।<br>अद्यैव गमने बुद्धिं रोचयस्व महायशः ॥       | ८ |

|   |    |
|---|----|
| भरतस्यार्य पुत्रस्य स्वश्रूणां मम च प्रभो।<br>मृग रूपमिदम् व्यक्तं विस्मयं जनयिष्यति ॥                                      | ९  |
| गच्छ शीघ्रमितो राम सुग्रीवं तं महाबलम्।<br>वयस्यं तम् कुरु क्षिप्रं इतो गत्वाऽद्य राघव ॥                                    | १० |
| देशकालौ प्रतीक्षस्व क्षममाणः प्रियाऽप्रिये।<br>सुखदुःखसहः काले सुग्रीव वशगो भव ॥  | ११ |
| वन्द्यास्ते ति तपस्सिद्धाः तापसा वीतकल्मषाः।<br>प्रष्टव्या चापि सीतायाः प्रवृत्तिर्विनयान्वितैः ॥                           | १२ |
| स निर्जित्य पुरीं श्रेष्ठां लङ्कां तां कामरूपिणीम्।<br>विक्रमेण महतेजा हनुमान् कपिसत्तमः ॥                                  | १३ |
| धन्या देवाः स गन्धर्वाः सिद्धाश्च परमर्षयः।<br>मम पश्यन्ति ये नाथं रामं राजीवलोचनम् ॥                                       | १४ |
| मङ्गलाभिमुखी तस्य सा तदासीन् महाकपेः।<br>उपतस्थे विशालाक्षी प्रयता हव्यवाहनम् ॥   | १५ |
| हितं महार्थं मृदु हेतुं संहितं व्यतीत कालायति संप्रतिक्षमम्।<br>निशम्य तद्वाक्यमुपस्थितज्वरः प्रसङ्गवान् उत्तरमेतदब्रवीत् ॥ | १६ |
| धर्मात्मा रक्षसां श्रेष्ठः संप्राप्तोऽयं विभीषणः।<br>लङ्कैश्वर्यं धृवं श्रीमान् अयम् प्राप्नोत्यकण्टकम् ॥                   | १७ |

श्रीमते रामानुजाय नमः

|   |    |
|---|----|
| यो वज्रपाताशनि सन्निपातात् न सुक्षुभे नापि चचाल राजा।<br>स रामबाणाभिहतो भृशार्तः चचाल चापं च मुमोच वीरः ॥ | १८ |
| यस्य विक्रम मासाद्य राक्षसा निधनं गताः।<br>तं मन्ये राघवं वीरं नारायण मनामयम् ॥                           | १९ |
| न ते ददृशिरे रामं दहन्तमरिवाहिनीम्।<br>मोहिताः परमास्त्रेण गान्धर्वेण माहात्मना ॥                         | २० |
| प्रणम्य देवताभ्यश्च ब्राह्मणेभ्यश्च मैथिली।<br>बद्धाञ्जलिपुटा चेदमुवाचाऽग्नि समीपतः ॥                     | २१ |
| चलनात् पर्वेन्द्रस्य गणा देवाश्च कम्पिताः।<br>चचाल पार्वती चापि तदाश्लिष्टा महेश्वरम् ॥                   | २२ |
| दाराः पुत्राः पुरं राष्ट्रं भोगाच्छादन भोजनम्।<br>सर्वमेवाविभक्तं नो भविष्यति हरीश्वर ॥                   | २३ |
| यामेव रात्रिं शतृघ्नः पर्णशालां समाविशत्।<br>तामेव रात्रिं सीतापि प्रसूता दारक द्वयम् ॥                   | २४ |
| इदं रामायणं कृत्स्नं गायत्री बीजसंयुतम्।<br>त्रिसन्ध्यं यः पठिन्नत्यं सर्वपापैः प्रमुच्यते ॥              |    |

॥ इति श्री गायत्री रामायणम् सम्पूर्णम् ॥